

# ሰንበት ዘመብረቅ

፳ ጳጉሜን 2015 ዓ.ም. (9/10/2023)

ንምጽአት ጎይታ ተዳለዉ.

**መዝሙር:** ከመ እንተ መብረቅ ዘይወጽእ እምጽባሕ...በርቂ ካብ ምብራቕ በሪቕ ክሳብ ምዕራብ ከም ዝርኤ ምጽአት ወዲ ሰብ ከአ ከምኡ ብብርሃን መብረቕ ምስ ኃይሊ ሰማይ አእላፍ መላእኽትን ኩሎም ሊቃነ መላእኽቲ ክኸውን እዩ፤ አኽሊል አኽሊላት ኣብ ርእሲ ካህናት።

**ንባባት:** ፩ተሰ 5:1-19፤ 2ጴጥ 3:10-ፍ፤ ግ.ሐ. 26:1-15፤ ሉቃ 17:20-ፍ።

**ምስባክ:** እግዚአብሔር ገሀደ ይመጽእ ወአምላክነሂ ኢያረምም እሳት ይነድድ ቅድመሁ፤ እግዚአብሔር ብግሁድ ክመጽእ እዩ፤ አምላኽና ስቕ አይብልን እዩ፤ ኣብ ቅድሚኡ እሳት ይነድድ መዝ: 50:3።

ሓዲስ ዓመት ክኣቱ እንከሎ ንብዙሕ ነገር ክነስተንትን ይሕግዘና፡ 1. ነቲ አምላኽ ኣብዛ እትውዳእ ዘላ ዓመት ዝተዋህበና ጸጋ ርኢና ክነመስግን። 2. ከም ክርስትያን ዝተጎዓዝናዮ ሕይወት ከመይ ነሩ ኢልና ድሕሪ ምሕታት ንዝበደልናዮ አምላኽን ንከማና ሰብን ይቕረታ ክንሓትት ክንዕረቕ ንዝመጽእ ዓመት ብንጹሕ ልቢ ክንጅምሮ። 3. ዓመት ክውዳእ እንከሎ ካልእ ዝዓበየ ነገር ክንሓስቦ ዘሎና ሕይወትና ካብታ ዝተወለድናላ ዕለት ጀሚሩ ናብ መወዳእታ ከም እንጉዓዝ ዘሎና ክንሓስብ እዋ ሕይወትና ክንርኢ ከመሎኹ ስንቂ ሰማይ ሒዘ ዘሎኹ እናበልና ክንሰናዶ። ናይ ሎሚ ንባባትና ነዚ እዮም ዝሕብሩና።

**ካብ ዝሓልፈ ርቡዕ - ዝመጽእ ሴኔይ ዘሎ እዋን ብፍሉይ ጳጉሜን ተባሂሉ ይፍለጥ።**

**ጳጉሜን:** ከም ስርዓት ባሕሪኣብ ዓድና እዚ ሶምን ጳጉሜን ንብሎ (ሂፓጉሜን ወሰኽ ማለት እዩ)፤ ምሉእ ወርኒ ስለ ዘይኮነ ጸያቕ አዋርሕ እውን ይብሃል እዩ። ኣብ ዘመነ ዮሐንስ 6 መዓልታት ኣብቶም ካልኣት ግን ሓምሽተ መዓልታት እዩ። ከም መሰጋገሪ ናይ ሓዲስ ዓመት ተራእዩ ዝተፈላለየ ባህሊ በዚ እዋን ይግበር። ሓደ ካብቲ ኩሎ ዝግበር ለይቲ ተንሲእካ ኣብ ሩባ ከድካ ማጨሎት ምሕጻብ እዩ፤ እዚ ኸአ ብነፍስን ብስጋን ነጺሕካ ንሓዲስ ዓመት ምእታው እዩ። ሕይወትና ክነጽሕ እንከሎና ጥራሕ ኢና ምስ አምላኽ ኣሎና ክንብል እንኽእል። ንሓዲስ ዓመት ምስ ሓዲስ መንፈስን ጥዕናን ክንኣትዎ ብማለት ኣብ ሩባ ወሪድና ንሕጻብ፤ እዋናቱ ፍሉይ እዩ፤ ምድረ ሰማይ ብዝተፈላለየ ዘራእትን ብቕጹልን ምሉእ ተስፋ ዝረአየሉ ሓረስቶት ኣብ ምውንጫፍን ምዕጻድን ዝኣትዉሉ ኩሎ ዘራእቲ ዝሰውተሉ። አዕዋፍ ሰማይ ድምጺ ተሓንስ ዘስምዓሉ፤ ጠለ በግዕ ኩብቲ ኩለን ሰቢሔን ክዕንድራ ዝረአየሉ ፍሉይ እዋን እዩ። ብሓምሊ ተዋሪዶ ዝነበረ ከርሲ ሸዊትን ከምኡ ተስፋ ዘራእቲ ዝረአየሉ ጊዜ ስለ ስኾነ ኩሎ ሰሚሩ ዝሕጎሰሉ ግዜ እዩ። ነዚ ኹሎ ዝሃበ አምላኽ ተመስገን ክንብሎ እዋ ምሉእ ሓጎስ ክገብረልና ብፍሉይ እነመስግነሉ እዋን እዩ።

ዓመት ክውዳእ እንከሎ ነቲ ኩሎ ኣብዚ ዝሓልፍ ዘሎ ዓመት ዝገበረልና ርኢና ክንክእል ይግብአና። ተገሩለይ እዩ ኢልና ውሉዳት አምላኽ ዘብል ሕይወት ሒዝና እና ተጎዓዝና ንዝመጽእ ዓመት ብዝክልኣል ብጽቡቕ መንፈስ ክንኣትዎ ክንሰናዶ ይግብአና። ንአምላኽ ኣብቲ ዝገበረልና ርኢና ክንክእል እዋ ክነመስግን ዝሕግዘና ፍሉይ እዋን።

ናይ ሎሚ ንባባትና ንምጽአት ጎይታ ተሰናዲና ክንጸንሕ ከምዘሎና ዘዘኻኻኹ ኣዮም። ኣምላኽ ኩሉ ጊዜ ይዛረበና ይሕብረና መገዱ ሒዝና ክንጉዳዝ ምእንቲ ኢሉ ብዝተፈላለየ ነገራት ይዛረበና። እዛ እንነብራ ሕይወት ሓላፊት ምዃና ኣለሊና ንዘይሓልፍ ክንጽዕር ፍቕርን ሰላምን ክነንግስ ሓቅን ፍትሕን ናትና ክንገብር። ሰብ መወዳእታኡ ክሓስብ እንተ ዘይከኣለ ክሰንቆ ዝግብኦ ከሰናዱ ዕድል ኣይረክብን እዩ። ምድራዊ ሕይወተይ ክውዳእ ክሓልፍ እዩ ሓንቲ መዓልቲ ኣብ ቅድሚ ኣምላኽ ደው ኢሉ ጸብጻብ ሕይወተይ ክህብ እየ ኢሉ እንተ ዝሓስብ ምናልባት ጉዕዞ ሕይወቱ ምቕየረ።

ቅዱስ ጳውሎስ ኣብ ፩ተሰ መልእኽቱ ቀጺሉ ኣብ ዝጸሓፎ “ብዛዕባ ዳግማይ ምምጻእ” ይነግር። ብዛዕባ ዳግማይ ምጽአት ጎይታ ክዛረብ እንከሎ ብዛዕባ ጊዜያቱን ወርኃቱን ክንጽሕፈልኩም ኣየድልን እዩ ይብል ምኽንያቱ መዓልቲ ጎይታ ከም ሰራቂ ብለይቲ ከም እትመጽእ ኣረጋጊጽኩም ትፈልጡ ኢኹም። ጊዜያትን ወርኃትን ምልክታት እዮም፤ ኩንኣም ዘሎ ሓሳብ ኣምላኽ ካብ ጊዜ ወጻኢ እዩ፤ ግን ኣብ ልክዕ እዋን ንጊዜያትን ክፍልታቱን ይቆጻጸር። ኣብ ታሪኽ ክርስትና ብዙሕ ጊዜ ሰባት ንምጽአት መዓልቲ ጎይታ ብዙሕ ከም ዝነገሩ ይርክ (መወዳእታ ዓለም በጺሑ እዩ፤ ኩሉ እንርእዮ ንመደዋእታ ዓለም ዝሕብር እዩ እናበሉ ዝዛረቡ ብዙሓት እዮም)። ገለ ካብ ሰብ ተሰሎንቄ እውን እዚ ኣተሓሳስባ ነርዎም እዩ። ኣብ ቀዳሞት ምዕራፍት እንተ ረኣና መዓልቲ ምጽአት ጎይታ በጺሑ እዩ እናበሉ ካብ ሰራሕን ካብ ዝኾነ ምግባርን ኣቋሪጾም ይጸበዩ ነርዎ እዮም ነዚ ሓሳባት ጳውሎስ ተቋዊሞዎ።

መዓልቲ ጎይታ ዝብል ኣብ ነብይ ኣዎጽ 5:18 ንረኽቦ። ኣብ ብሉይ ኪዳን መዓልቲ ጎይታ ንመቐጻዕትን ፍርድን ወይ ንበረኽት ክተምጽእ ምዃና እዩ ዝገልጽ። ኣብ ሓዲስ ኪዳን ንፍርዲ ከምእትመጽእ ዝብል ኣብ ቦትኡ እንከሎ መዓልቲ ድሕነት (ኤፈ 4:30)፤ መዓልቲ ኣምላኽ (2ጴጥ 3:12)፤ መዓልቲ ክርስቶስ (1ቆሮ 1:8፤ ፊሊጵ 1:6)፤ መወዳእታ መዓልቲ (ዮሐ 6:39)፤ ዓባይ መዓልቲ (ይሁዳ ጉ 6)፤ እታ መዓልቲ (1ተሰ 1:10)። እዛ ዕለት መወዳእታ ወይ ልዕሊ ኩለን መዓልታት እያ እናተባህለት ትግለጽ። ቅድሚ እዛ ዕለት ቅድሚ ምምጽእ ገለ ምልክታት ክርክ እዩ እንተ ኾነ እቲ ምጽአት ብዘይተሓሰበ ከምቲ ሰራቕ ብዘይተሓሰበ ዝመጽአሉ ከምኡ ክኸውን እዩ (ማቴ 24:43-44) ይብል።

ጳውሎስ መወዳእታ መዓልቲ ምኡስ ምዃኑ ዝፈልጦ ከም ዘይብሉ እዩ ዝነግር፤ ግን ነቲ ጎይታና ዝበሎ ኩሉ ጊዜ ተሰናዲና ክንጸንሕ ከምዘሎና እዩ ደጋጊሙ ዝናገር። መዓልቲ ጎይታ ከም ሰራቕ ኮይና ክትመጽእ እያ ስለዚ ኩሉ ጊዜ ተሰናዲኻ ካብ ዝኾነ ኃጢአት ነጺሕካ ኣብ ቅዱስ ሕይወት ምጽናሕ የድሊ። ቅዱስ ጳውሎስ ኣብ መጀመርያ ንምጽአት ጎይታ እርኣያ እኸውን ዝብል ትጽቢት ነርዎ እንተ ኾነ ድሓር ግን ቅድሚ ምምጻእ ጎይታ ከምዝመውት ኣረጋጊጹ፤ ስለዚ መዓልቲ ጎይታ ከምቲ ንሱ ዝሓሰበ ንሱ ብሕይወቱ እንከሎ ከመዘይትመጽእ ተረዲኡ። መጠን ወንጌል ኣብ ኩሉ ዝተሰብከሉ መጠኑ ከኣ ምጽአት ጎይታ ይቕርብ ምኽንያቱ ወንጌል ኣብ ኩሉ ከይተሰብከ ዳግማይ ምጽአት ኣይከውንን እዩ።

ቅ. ጳውሎስ ከጠንቅቕ እንከሎ፤ ሰበት ኩሉ ጸጥ ኢሉ ኣሎ፤ ሰላም እዩ፤ እናበሉ እንከለዉ ብሃንደበት መዓልቲ ኣምላኽ ክትመጽእ እያ ይብል። ከምቲ ሓንቲ ነፍስ ጸር ብዘይ ተሓሰበ ሕርሲ ዝመጽእ እሞ ክትሓርስ ግድን ዝኾነ ከምኡ እዩ ዝኸውን። እቲ ዝመጽእ ዕንወት ወይ ጥፍኣት ጨረሻካ ኩነኔ ኣይኮነን ካብ ቅድሚ ኣምላኽ ምኽዋል ከምጽእ እንከሎ ጥራሕ እዩ ጎዳኢ ዝኸውን። ሓቀኛ ሕይወት ዝብሃል መወዳእታኡ ናይ ኩሉ ሰብኣዊ ዓወትን ፍጻሜን ምስ ኣምላኽ ተወሃሂዱ እንከሎ ዝውዳእ ሕይወት እዩ። ሰብ ከይተሰናደወ እንከሎ መወዳእታኡ እንተ በጽሐ

ዕጫኡ ኣብ ገሃነም እሳት እዩ። ግሃነም እሳት ማለት ከኣ ካብ ኣምላኽን ካብ ኩሉ ነገራት ኣምላኽ ምፍላይ እዩ። ካብቲ መሰረታዊ ድለታት ተፈጥሮና ምፍላይ እዩ።

ናይ ዘመና ዝዓቦየ ጸገም ገሃነም እሳት የለን። ኩልና ክንድሕን ኢና። ኣምላኽ ፍቕሪ እዩ ስለዚ ከም ግብርና ኣይ ከደናን እዩ። ሓንሳብ ድሕሪ ኣሚንካ ንኢየሱስ ድሕሪ ተቐቢልካ ድጊንካ ኢኻ ዝብል ግጉይ ትምህርትን ርድኢትን ንቡዙሓት ኣተገባኹም ዝርከብ እዩ። ፈቲና ጸሊእና ሕይወትና ክውዳእ እዩ ድሕሪ ሞት ፍርዲ ኣሎ ፍርድና ቦቲ ኣብዚ ዓለም እንነብሮ እዩ ዝውሰን ጽቡቕ ኣብ ፍቕርን ሰላምን ሓቅን ንነብር እንተ ነበርና ዓሱብና ምስ ኣምላኽ ምንባር እዩ እዚ ኣብ መንግስተ ሰማይ ምንባር እዩ። ሕይወትና ኣብ ክፍኣትን ኃጢአትን ተዋሒጥና እንከሎና መወዳእታና እንተ በጽሖ ግን ዕጫና ገሃነም እሳት እዩ። ስለዚ ሎሚ ኣበይ ዝወሰድ ሕይወት እየ ሒዘ ዘሎኹ ኢልና ንርእስና ክንሓትት ይግብእና። ሃይማኖት እንበለ ግብር ምውት ይእቲ።

ሓደ ካብቲ ጳውሎስ ጠቂጡ ዝዛረበሉ ብዘይተሓስበ ወይ ብሃንደበት ዝብል ቃል ወይ ሓሳብ እዩ። ኣብ ሓዲስ ኪዳን እዚ ሓሳብ ሓንሳብ ጥራሕና እንረኽቦ ንሱ ኸኣ ሓደ ዓይነት ትርጉም ዝሓዘ እዩ። እታ መዓልቲ እቲኣ ብሃንደበት ክይትመጸኩምሲ ብስሕቦን ብስኽራንን ብኃልዮት ናብራን ልብኹም ከይኮብድ ንነፍስኹም ተጠንቀቂ (ሉቃ 21:34)። ብዛዕባ ሕርሲ ክዛረብ ከሎ እቲ ቀንዲ ኣትኩሮ ኣብ ቃንዛ ዘይኮነስ ኣብቲ ብሃንደበትን ዘይተርፍን ቃንዛ ናይ ሓንቲ ክትሓርስ እትጸበ ኣደ ክገልጽ ኢሉ እዩ።

ሓደ ኣማናይ ክኸተሎ ዘለዎ መገድን ሕይወትን ክሕብር እንከሎ ከምኡ ናይ ነፍስወከፍ ክርስትያን መንነት ክገልጽ እንከሎ ኣኅዋተይ ኣብ ጸልማት ስለ ዘይትነብሩ እታ መዓልቲ ከም ሰራቂ ኣይክትመጽኣኩምን እያ። ንስኻትኩምሲ ደቂ ብርሃን ደቂ መዓልቲን ኢኹም። ንሕና ናይ ለይትን ናይ ጸልማትን ኣይኮናን። እምብኣር ንንቃሕ ገዛእ ርእስናውን ንግታእ ደኣ እምበር ከምቶም ካልኣት ደቀስቲ ኣይንኹን ይብል። ሓቀኛ ኣማናይ ኣብ ጸልማት ኣይነብርን እዩ።

ጳውሎስ ደቂ ብርሃን ደቂ መዓልቲ ስለ ዝኹንኩም ደቂ ጸልማት ኣይትኹኑ ይብል። ኣብ ምስራቓዊ ኣተሓሳስባ ሓደ ዝፍለጥ ቦቲ ዝነብሮ ሕይወት እዩ። ክርስትያን ኣብ ብርሃን ጥራሕ ኣይ ኮኑን ዝነብሩ ባዕሎም ብብርሃን እዮም ዝፍለጡ። ከምቲ ኢየሱስ ዝብሎ ኣነ ብርሃን ዓለም እየ (ዮሐንስ 8:12) ከምኡ ንተኸተልቱ ንስኻትኩም ብርሃን ዓለም ኢኹም (ማቴ 5:14) ይብሉና።

ደቂ መዓልቲ ስለ ዝኹና ከም ካልኣት እናደቀስና ክነብር ኣይግባእን ኩሉ ጊዜ ነቂሕና ክነብር ይግብእና። እምነት ዘይብሎም ሰባት ናይ መንፈስ ነገር ኣይርድኦምን እዩ። ከም ዝደቀሱ እዮም። ከምዚ ዓይነት ድቃስ እምብኣር ንደቂ ብርሃን ኣይናቶምን እዩ። ብኣንጻሩ ንምጽኣት ጎይታ እና ተጸበዩ ንቑሓት ኩሉ ጊዜ ስንድዎትን ኣብ ጽኑዕ ሓለዋን ክነብሩ ይግባእ። ደቂሶም እንከለዉ ጎይታ ክመጽእ የብሉን። ንገዛእ ርእሶም ዝመልኩ ኩነታቶምን ኩሉ ነገርን ተቆጻጺሮም ዝኸእሉ ክኹኑ ይግባእ።

ጳውሎስ ኣብ መወዳእታ ንኹሉ ዝኸውን ማዕዳ ይህብ። ከምቲ እትገብርዎ ዘሎኹም ንኣድሕድኩም ተተባብሱ ንኣድሕድኩም ድማ ተሓናጹ ይብል። እዝ እዋን ኣብ ነገድሕድና ኣብ መገዲ ኣምላኽ ዝመልስ ምኽርን ምትሕግጋዝን ክነዘውትር ከምኡ ብሕይወትና ሃናጺ ኣብነት ክነዘውትር ዝሕግዝ እዩ።

ዓመትና ምሉእ ሓጎስን ሰላምን ክነግሶ ሎሚ ንሰናይ እንተ ወሰና። ሎሚ ንፍቕርን ሕድገትን እንተ ተበገስና እዩ። ዓመትና ኣብ ዝዛዝመሉ ክንደይ ኣፍረየ ኢልና ክንርኢ ኣሎና። ኣብዛ ዓመት ከመይ ተጓዲዞ ኢልና ክንርኢ ሓጋዚ እዩ። ክርስቶስ ገለና ሰላስ። ሰላ። ሚእቲ። ክነፍሪ እዩ

ዝደልየና እሞ ክንደይ አፍርየ አሎኹ ኢልና ምህርትና ንርአ። አፍሪና እንተ ኾና አታ ሕያዋይ አገልጋሊ ጽቡቕ ገቢርካ ብውሑድ እሙን ኬንካ ኢኻ እሞ አብ ልዕሊ ብዙኅ ክሸመካ እየ ናብ ሓጎስ ኅይታኻ እቶ (ማቴ 25:23) ክብለና እዩ፤ ስለዚ ግብሪ ምህርትና ንርአ።

ዓመትና ብንስሓን ዕርቅን ሰላምን ንዛዝሞ። ሰብ ድኹም ወዳቺ እዩ ስለዚ ተበዲልና ንኹን በዲልና ንኹን አብ መኣዲ ሰላምን ፍቕሪን ተጸሚድና ነዚ ዝኣቱ ዘሎ ሓዲስ ዓመት ምስ ንጹሕ ልብን መንፈስን ንእተዎ ሽዑ አምላኽ ንዝሓለፈ በደልና ምሒሩ ንሓዲስ ዓመት ብሓዲስ መንፈስን ጸጋን ከጀምረና እዩ።

ኦ አምላኽ ብኹሉ ዝሃብካና እና አመስገና ንስሓና ተቐቢልካ ሕድገት ኃጢአትና ሃበና ነዚ እንኣቶዎ ዘሎና ዓመተ ዮሐንስ ከኣ ባርኸልና ሕግኻን ስርዓትካን እናፈጸምና ቅዱስ ሕይወት ክንመርሕ ብጸጋኻ አይትፈለየና ንበሎ።

ብሩኽ ሓዲሽ ዓመተ ዮሐንስ 2016 ዓ.ም. ይግበረልና።

አባ ንጉሠ ፍሥሓ